

အတွဲ (၁)၊ အမှတ် (၁)

၂၀၂၁ ခုနှစ်၊ ဧပြီလ၊ ၁၂ ရက်နေ့

ဧပြီလ ပထမပတ်အတွင်း ပင်မသပိတ်စစ်ကြောင်းပုံရိပ်များ



ကချင်ပြည်နယ် ဖြစ်ကြီးနားမြို့တွင် တက္ကသိုလ်ကျောင်းသားများသမဂ္ဂများ၊ လူငယ်များနှင့် Gen-Z များ ဦးဆောင်သော ပင်မသပိတ်စစ်ကြောင်းသည် စစ်တပ်နှင့်ရဲများ၏ အကြမ်းဖက်ဖြိုခွင်းမှုများကြားထဲမှ စစ်အာဏာရှင်ကျဆုံး ရေးအတွက် နည်းလမ်းအမျိုးမျိုးဖြင့်နေ့စဉ် ဆန္ဒထုတ်ဖော်နေဆဲဖြစ်သည်။

KPICT ၏လတ်တလော ဖြစ်ပေါ်နေသော နိုင်ငံရေး အခင်းအကျင်းများကို တင်ပြခြင်း

CRPH မှ ထုတ်ပြန်ထားသော charter ဆွေးနွေးပွဲများတွင် KPICT အနေနဲ့ ပါဝင်ဆွေးနွေးခဲ့ပါသည်။ သို့သော် အားလုံးသဘောတူခြင်း မဟုတ်ပါ။ ထို့ကြောင့် ဖက်ဒရယ် မူဘောင်များအတွက် Bilateral ပုံစံ ဆက်လက်ဆွေးနွေးသွားရန် ရှိပါသည်။ အချိန် အကန့်အသတ် တခုပေါ်မှာ ပေါ်ပေါက်လာရသည့် ကြားဖြတ်အစိုးရ (NUCC နှင့် NUG) သည် ဖက်ဒရယ် ပြည်ထောင်စု အဆင့် အစိုးရ ၏ သဘောတရားများဖြစ်ပြီး၊ ဖက်ဒရယ် ပြည်နယ်များ နှင့် ဆက်နွယ်မှု အစိုင်းများကို ကျယ်ကျယ်ပြန့်ပြန့် ဆက်လက်ဆွေးနွေးဖို့ လိုသည်ဟု ရှုမြင်ပါသည်။ CRPH အနေဖြင့် KPICT ကို ကချင်ပြည်နယ်အစိုးရ ဖွဲ့စည်းရာတွင် အဓိက ဦးဆောင်မှု အခန်းကဏ္ဍမှ ရှိစေလိုကြောင်း အသိပေးခဲ့ပါသည်။ ထို့ကြောင့် KPICT အနေဖြင့် ကချင်ပြည်နယ် အစိုးရ သစ်တရပ်အတွက် ဆွေးနွေးမှုများ စတင်မည် ဖြစ်ပါသည်။သို့ဖြစ်ပါ၍ ကချင်ပြည်သူ ပြည်သား အားလုံး၏ စုပေါင်း ပါဝင်မှု အင်အားဖြင့် စစ်မှန်သော ဖက်ဒရယ် ဒီမိုကရေစီ နိုင်ငံသစ် ၏ ဖက်ဒရယ် ပြည်နယ် ပြည်သူ့အစိုးရ တရပ် ထူထောင်နိုင်မည် ဟု မျှော်လင့်ပါသည်။ (KPICT ၏တင်ပြချက်မှ ကောက်နုတ်ဖော်ပြပါသည်)

အယ့်ဒီတုအာဘော်...

စစ်အာဏာသိမ်းပြီး (၂) လကျော်အကြာတွင်ပြည်သူများအနည်းဆုံး (၆၀၈) ဦး ကျဆုံးခဲ့ရပြီး ချုပ်နှောင်ဖမ်းဆီးခံရသူ ထောင်ဒဏ် ချခံရသူအမြောက်အများရှိနေပြီဖြစ်သည်။ အသက်ကိုရင်းပြီး တော်လှန်ရေးလုပ်ခဲ့သူတွေ၊ လုပ်နေသူများအား တန်းဖိုးထား၊ လေးစားခြင်းအားဖြင့် ပျော်ပွဲရွှင်ပွဲများအား ရှောင်ရှားခြင်း (Thingyan ပွဲတော်တွင်လည်း တိတ်ဆိတ်ခြင်း၊ အခြားပျော်ရွှင်ခြင်း ကပွဲများ မပြုလုပ်ခြင်း) လူမှုရေးအရ အပြစ်ပေးမှု (Social Punishment) များ၊ Boycott လုပ်မှုများကို စည်းစည်းလုံးလုံး ပြုလုပ်ရမည် ဖြစ်သည်။

ထို့ပြင် အင်တာနက်မရသည့်အတွက် သတင်းမှန်မသိရသော သန်းနဲ့ချီပြည်သူများ လည်းရှိ နေသည်။ ထို့အတွက် KSCM မှတတ်အားသင့်သလို မှန်ကန်သည့် သတင်းများ၊ အကြောင်းအရာများကို ဝေငှသွားမှာ ဖြစ်ပြီး အင်တာနက်ရရှိသူများမှလည်း သတင်းဌာနများမှ သတင်းများကို ဝင်ဖတ်၍ မိတ်ဆွေ များကို ဖုန်းခေါ်ပြီး သတင်းများပြောပြခြင်း၊ လက်ဖက်ရည် စကားဝိုင်းယဉ်ကျေးမှုကို မြှင့်တင်ရင်း သတင်းမှန်ကို ရယူကြပါစို့။

ဒီပွဲနိုင်ရင် ဖက်ဒရယ်ပြည်ထောင်စု ဖြစ်ပြီဆိုသည့် မျှော်မှန်းချက်အောင်မြင်နိုင်ဖို့နှင့် CDM လှုပ်ရှားမှုများ ဆက်လက်ထိန်းသိမ်းဖို့ လိုအပ်သလို လိုသူယူ၊ ပိုသူလှူ ယဉ်ကျေးမှုကျေးမှုကိုလည်း အားသွန်ခွန်စိုက် အရေးထား ပြုလုပ်ရမည်တည်း။

လူမှုရေးပြစ်ဒဏ်ပေးခြင်းမှ နိုင်ငံသစ်ဆီသို့

အာဏာရှင်စနစ်အမြစ်ပြတ်ချေမှုန်းရေးနှင့် အာဏာရှင်စနစ်ကိုလည်ပတ် စေသည့် ယန္တရားများ ဖြိုဖျက်အပြီး မျှတ၍ ဖက်ဒရယ်ဒီမိုကရေစီ စံချိန်စံနှုန်းနှင့်ပြည့်ဝသောနိုင်ငံသစ် တစ်ခုတည်ဆောက်ရေးသည် အဖိနှိပ်ခံလူထုတစ်ရပ်လုံး ၏ ဘုံရည်မှန်းချက် ပင်ဖြစ်သည်။ ၎င်းဘုံရည်မှန်းချက်ကိုချဉ်းကပ်ရန်အာဏာရှင်ကို တော်လှန်သည့် နည်းလမ်း အမျိုးမျိုးများထဲမှ နိုင်ငံရေး အန်တီမူဟု အဓိပ္ပါယ်ဖွင့်ဆို၍ရသော အကြမ်းမဖက်သည့် လက်နက်ကြီး(၂) ရပ်ရှိသည်။ ယင်းမှာ Social Punishment (လူမှုရေး ပြစ်ဒဏ်ပေးခြင်း) နှင့် Civil Disobedience (အာဏာဖီဆန်ခြင်း) တို့ဖြစ်သည်။

မြန်မာနိုင်ငံတွင် လွန်ခဲ့သော (၁၀) နှစ်တာ ကာလတွင် စစ်သူပုန်များသည် အရပ်ဝတ်လဲကာ ၂၀၀၈ ခြေခံကို ရေးဆွဲခဲ့ပြီး ၎င်းတို့အတွက် ရွှေရည်စိမ် ဒီမိုကရေစီကို ဖော်ဆောင်ခဲ့ကြသည်။ ထိုကာလအတွင်း တောင်သူလယ်သမား၊ အလုပ်သမား၊ ကျောင်းသား၊ လူလတ်တန်းစားများမှစ၍ အခြေခံ လူတန်းစား များသည် အဖိနှိပ်ခံရကာ ဒီမိုကရေစီ အခွင့်အရေးများ ဆုံးရှုံးခဲ့ရသည်။

သို့သော် ချွင်းချက်အနေဖြင့် စစ်အာဏာ ရှင်များ၏ အလိုတော် စစ်ဗျူရိုကရတ်ကြီးများ၊ အပေါင်းအပါခရိုနီ၊စစ်အာဏာရှင်များနှင့်ပတ်သက်သည့် အောက်ခြေရပ်ကွက် အတွင်းမှ မိသားစုများပင်အဆင်ပြေချောင်လည်ကာ စိန်စီသော ဒီမိုကရေစီကို အပြည့်အဝခံစားခဲ့ရသည်။

ကျွန်တော်တို့ ဖက်ဒရယ်ဒီမိုကရေစီ နိုင်ငံသစ်ကို မျှော်လင့်သော ပြည်သူများအနေဖြင့် အထက်ဖော်ပြပါ စစ် (၃) စစ်ဖြစ်သော စစ်အစိုးရ၊ စစ်အုပ်စု၊ စစ်ဗျူရိုကရတ်များမှစ၍ ၎င်းတို့နှင့် ပတ်သက်သော ပြည်သူလူထုအပေါ် ဖိနှိပ်ကာကုတ်သွေးစုပ်အမြတ်ထုတ်သည့် အောက်ခြေမှ အသိုင်းအဝိုင်းများကိုပါ လူမှုရေးပြစ်ဒဏ်ပေးခြင်းဖြင့် ကျွန်တော်တို့ တည်ဆောက်သွားမည့် နိုင်ငံအသစ်ကို သန့်စင်စေနိုင်သည်။ လူမှုရေးပြစ်ဒဏ်တွင် ၎င်းအလိုတော်ရှိများနှင့် ပတ်သက်သော စီးပွားရေးလုပ်ငန်းများအား မသုံးစွဲခြင်း၊ လူ့အသိုင်းအဝိုင်းတွင် စစ်သူပုန်များ၏ အလိုတော်ရှိ များအနေဖြင့်သိမြင်နေခြင်း၊အခမ်းအနားများတွင် ထိုသူများကို ကြဉ်ရှောင်ခြင်း၊ မျှတသောအခွင့်အရေး

မပေးခြင်းအား လုပ်ဆောင်ခြင်းအား ဖြင့် သွေးမြေကျခဲ့ရသော အဖိနှိပ်ခံရမှုများအတွက် ပြည်သူများတာဝန်ကျေနိုင်သည်။ ပြည်သူများအနေဖြင့်လည်း လူမှုရေးပြစ်ဒဏ်နှင့်ပုဂ္ဂိုလ်ရေး တိုက်ခိုက်မှု များကို ခွဲခြားစေ လိုသည်။

ယခုကျွန်တော်တို့ ကချင်ပြည်နယ် မြစ်ကြီးနား ပြည်သူ့တော်လှန်ရေး ခရီးစဉ်တွင်လည်း ပြည်သူကို နှိပ်စက်သတ်ဖြတ်နေသော စစ်သူပုန်များ၊ အဖိနှိပ်ခံပြည်သူများနှင့် မပူးပေါင်းသော ပြည်သူများ၊ စစ်အာဏာရှင်အလိုကျ အသုံးတော်ခံသော စီပွားရေးသမားများ၊ အာဏာရှင် ယန္တရားလည်ပတ်စေရန် အလိုတူအလိုပါ ကြိုးပမ်းနေကြသော အစိုးရဝန်ထမ်းအမည်ခံ ပုန်ကန်သူများ၊ ရပ်ကျေးမှ ဒလံများအထိပါ တိကျသေချာသော အချက်အလက်များစုဆောင်းကာ အလျဉ်းသင့်သလို ဖော်ထုတ်သွားမည်ဖြစ်ကြောင်း အသိပေးလိုက်ပါသည်။

“ပြည်သူသာလျှင်အဓိကဖြစ်သည်။ ဖက်ဒရယ်ဒီမိုကရေစီ နိုင်ငံသစ်ကို မျှော်ရှည်သော ကျွန်ုပ်တို့၏ တော်လှန်ရေးခရီးစဉ် မှချ အောင်မြင်ရမည်။”

တီးပု

ခေါင်းခွံများအကြောင်း

တော်လှန်ရေးက
လေရေမြေ အာဟာရညီမှ ပွင့်တဲ့ ပန်းပဲ

တော်လှန်ရေးမပွင့်ခင်
လမ်းမပေါ် ပွင့်ထွက်သွားနဲ့ ခေါင်းခွံက
စကားတခွန်း ပြောသွားသေးလား

မိစ္ဆာတွေနဲ့ တွေ့တွေရင်ဆိုင်နေရချိန်မှာ
သဘောထားကြေငြာချက်တွေဟာ အရေးပါသေးလား

ဓားရဲ့ တရားဆိုတာ
ဝင့်ရဲ့နဲ့ မရ၊ ရှေ့တိုးပြီး ခုတ်မှ ရမယ်

တော်လှန်ရေးပဲ
တွေးနေရုံနဲ့ မရ၊ သွေးအတိုင်း ရဲတက်လာမှ ရမယ်

မတွေ့ဝေခွံတော့
တော်လှန်ရေးရဲ့ စနက်တံဟာ
ခင်ဗျား မဟုတ်ရင် ကျနော်ပဲ ။

ကေဝင်း
ဗမာ့နွေဦးတော်လှန်ရေး
အာဇာနည်သူရဲကောင်း
ကဗျာဆရာ
(၁၉၈၂-၂၀၂၁)

ဓားမိုးပြီး ဖြန့်ဖြူးထားတဲ့ကိစ္စကို

ဓားဆွဲပြီး ပြန်လှန်ခံရမှာကို


ကြောက်စရာလို့ထင်နေရင်လည်း

ဒီလူမျိုးဟာ

ဖြန့်ဝံ့ဝံ့နဲ့ပဲ ထိုက်တန်တယ်လို့

ရာဇဝင်က အဆုံးအဖြတ်ပေးပါလိမ့်မယ်

မန်းမော်တင်အောင် (ချီးမဂျီကပ္ပ ၈၁-၇၇)



မဟာသင်္ကြန်နိုးဆော်လွှာ

မြန်မာသက္ကရာဇ် ၁၃၈၂ ခု ကုန်ဆုံး၍ နှစ်သစ် ၁၃၈၃ခုနှစ် ဆီသို့ ကူးပြောင်းတော့မည်ဖြစ်သည်။ ယခု ဧပြီလ ၁၃ရက်နေ့သည် သင်္ကြန်အကျနေ့ဖြစ်သည်။ ယခင်နှစ်တွင်လည်း ကိုဗစ်ကပ်ရောဂါ၏ စိန်ခေါ်မှုများဖြေရှင်းနေရသောကြောင့် မဟာသင်္ကြန်ပွဲတော်အား မကျင်းပနိုင်ခဲ့ဘဲ ဖြတ်သန်းခဲ့ရသည်။ ယခုကာလတွင်လည်း အကြမ်းဖက် ဖက်ဆစ်စစ်တပ်သည် တိုင်းပြည်ပုန်ကန်ကာ စစ်အာဏာသိမ်း၍တိုင်းပြည်အား အဖက်ဖက်မှချောက်ထဲတွန်းပို့လျက်ရှိသည်။ ထိုသို့ဖြစ်ရာ အဟောင်းမှအသစ်သို့ ကူးပြောင်းသည့်သဘောဖြစ်သောသင်္ကြန် အချိန်အခါသမယ တွင်လည်း စစ်အာဏာရှင် ကျဆုံးစေရေးအတွက်တော်လှန်သောမဟာသင်္ကြန်အဖြစ်သတ်မှတ်သည်။

ထို့အတွက်ကြောင့် ဤရက်ထူးရက်မြတ်တွင် အမှန်တကယ်ဆောင်ရွက်သင့်ဆောင်ရွက်ထိုက်သော အကြမ်းဖက် ဖက်ဆစ်စစ်တပ်အား အဖက်ဖက်မှ ကျဆုံးစေရန် "လက်ချင်းချိတ်ကာ တွဲလက်ညီ"၍လူထုအားနှင့်စုပေါင်းတိုက်ထုတ် တိုက်ပွဲဝင် ရမည်ဖြစ်သည်။ပြည်သူလူထု၏ ပြည်ထောင်စုမျှော်ရည်ချက်များဖြင့် မဟာသင်္ကြန် ရက်မြတ်အားမင်္ဂလာအပေါင်းနှင့် ဖြတ်သန်းကြပါရန်လေးနက်စွာဖြင့် တိုက်တွန်းနှိုးဆော် အပ်ပါသည်။